

ఇంటాయన X ఐదు

ఇంతకీ యిది కథో: జీవితచరిత్రో, లేక వుత్త చత్త వ్యాసమో తెలీక యిల్లా నామకరణం చేశాను. ఇంటాయననగానే, నేనో త్రీననీ ఆయన నాభర్తనీ మాత్రం నిర్ణయించకండి. స్వతంత్ర భారతంలో నేనొక మొగాజ్జీ. నాకొక భార్య కూడా వుంది. నేనో కొంపలో వుంటున్నాను. దాని ఆసామీ, “యజమాని” — “లాండ్ లార్డ్” ఇంటాయన.

నేనీ పాతికేళ్ళలో ఐదు కొంపల్లో వున్నాను. కాబట్టి, ఐదుగురు ఇంటాయన్ను గలవాణ్ణి — ఏదో, పిల్లలు గలవాణ్ణినట్లు! ఈమధ్య వో విషయం ఆరాతీశాను. ఈ ఐదుగురు యజమాన్లు, అన్నదమ్ములేనట, ఏం చెయ్యను? “ఇంటాయన X ఐదు” అవక తప్పిందికాదు.

ఇంటాయన సన్నిధానంలో, సర్వస్వతంత్రాలకీ తిలోదకా లొదిలి, బై రాగులై కడుగండ్ల పాలవుతున్న దౌర్భాగ్యపు కాపరాలకున్న వాళ్ళతో ఏకీభవించి, సానుభూతి ప్రకటించి ఇంటాయన్నపై కత్తికట్టి, దెబ్బలూ పత్రికలకీ, వ్రాసి వాళ్ళని నిర్మూలన చెయ్యడానికి వొక విప్లవం, వొక రాజకీయోద్యమం లేవదీయ సంకల్పించిన ధీరోదాత్తుణ్ణుకుంటే మీరు పొరబడుతున్నారు. X గుర్తు, ఇంటి యజమాని పీక కత్తిరించే ‘కత్తిరి’ నిగూఢ ప్రేడ్ మార్క ఉద్యమ ‘చిహ్నం’ అనుకోవద్దు. నా కట్లాంటి అనాగరికమైన, ప్రాచీన కొండ మనుషుల భావాలు లేవు. నేను ఆధుని కుణ్ణి: ఆంటే స్వార్థపరుణ్ణి. నా సమస్య వేరు.

ఐదుగురు ఇంటాయన్న విషయం క్లుప్తంగా చెప్పివేస్తే నా స్వార్థ పరత్వం ఎట్లాంటిదో మీకే తెలుస్తుంది. మొదటాయన పేరు పంచేం ద్రియం. ఆయన్ని నేనెప్పుడూ చూశ్శేదు. అసలాయన్ని చూసినవార్ని కూడా నే చూశ్శేదు. ఆయన ఏ దేశంలో వుంటాడోకూడా చాలా

మందికి తెలీదు. నిజంగా ఆయన బ్రతికే ఉన్నాడంటే కాస్త సందేహిస్తాను. మరి అద్దె ఎవరికివ్వను?

“ఈ గృహం నాది: నేనే యింటాయన్ని, అద్దీ నాకియ్యి.” అని అంధ్రదేశంలో ఒక్కరూ నాతో అన్నేదు. నాకు సిగ్గేసింది. అద్దె లేకుండా ఏళ్లా వుండను? “ఏమడా—సిగ్గులేదూ? పో వెళ్ళు. దేవుడికోసం తీర్థయాత్రలు చేస్తావు: ముక్తికోసం ఆసనాలేస్తావు: మోక్షంకోసం జపం చేస్తావు. ఇంటాయన్ని కమక్కోలేవు? పో....ఖాళీచెయ్యి. అద్దె పుచ్చుకునే మహామఠావృత్తి వెదుక్కో—” అంది అంతరాత్మ తక్షణం ఖాళీచేసాను, ఐదేళ్ళ తర్వాత.

రెండో ఆయన పేరు పంచప్రాణం. నేనంటే ఆయనికి పంచప్రాణాలాను. ఆయనది పెద్ద యిల్లు. అసలు యిళ్ళల్లో “పెద్ద”ంటూ లేవంటే నే చెప్పలేను. ఇంటి వైకార్యం కుటుంబి విస్తీర్ణ తనుబట్టి ఉంటుందని ఒక ఇటలీ వాస్తూ కావ్యకారుడన్నాడు. సంతజనంగల కుటుంబానికి గవర్నర్ గారి భవనం ఇరుకే. పేము లింగులింగుమంటూ యిద్దరం. అందులోనూ మా ఆవిడ మంచంబద్దీ అంత మవిషి. పెద్ద హాల్లో కుర్చీలో కూచుంటే కనబడదవి మూలగదిలో చాపేపి కూకుంటుంది. ఆ యింటికి అన్ని హంగులూ ఉన్నవి.

ఆ యింటిలో మా ఆవిడెక్కడుంటుందో ఎవరేనా చెప్పగలిగితే సగంవాటా అద్దీకిస్తారు. ఇంతకీ ఇంటాయనకి నాకూ పేచీ, సగంవాటా అద్దీకివ్వడంలో వొచ్చింది. ఇల్లు అంతే అనుకోండి. దాన్ని నాలుగెట్టి గుణించండి. ఎంతుకంటే అది నాలుగంతస్తుల మేడ. “ఇంతిల్లు నాకెందు కయ్యా, కింద వాటాలో మేముంటాం. మిగతాది ఎవరికేనా, మీ ఇష్టం వొచ్చినవాళ్ళకి — ఇన్నూరెన్ను ఏజంట్లకి తప్ప — యివ్వండి.” అని ప్రాధేయపడ్డాను: బ్రతిమిలాడాను. మాపై అధికారిచేత వ్రాయించాను.

ప్రధానమంత్రి అంతరంగిక సెక్రటరీచేత చెప్పించాను. రెంట్ కంట్రా
లర్ తో ఫిర్యాదు చేశాను. టాన్ ప్లానింగ్ కమిటీకి వ్రాశాను. ఎసెంబ్లీలో
బిల్లు ప్రతిపాదించమని మెంబర్లని కోరాను. ఇన్ని చేసినా మా పంచ
ప్రాణంగారు వినలేదు.

“నువ్వంటే నాకిష్టం. హాయిగా అనుభవించు. వాళ్ళకీ వీళ్ళకీ
యివ్వడం నాకిష్టంలేదు. వాళ్ళకీ యిళ్ళల్లో కాపరం ఏల్లా వుండాలో చేతి
గాదు. నువ్వు గొప్ప కాపరం గాడివి.”

అంటూ నవ్వేసి వెళ్ళిపోయాడు. ఏం చెయ్యను? మా ఆవిడ ఒక
సలహా యిచ్చింది. “మూడు వాటాలు ముగ్గురికి అద్దెలకి మనమే యిచ్చి
ఆ డబ్బు వసూలు చేసుకుని హాయిగా ఆనందిద్దాం. అదే మార్గం” అంది.

బుద్ధి గడ్డి తిని, ఆ సలహా అంగీకరించి, ముగ్గురి వాటాదార్ల కోసం
దేశం గాలించడం సాగించాను. చిత్రం, వొక్కడూ రాలేదు. అద్దె లేకుండా
వచ్చి కాపరం వుండాల్సిందోహో” అని టముకు వేయించాను. జనం
రాలేదు. ఇదేదో కుట్ర అనుకున్నారుట.

“నువ్వు యింటి యజమానివా?” అని అడిగారు జనం.

“కాను.”

“మరి అద్దెకిచ్చేందుకు నువ్వెవడవు?”

కాబట్టి పంచప్రాణంగారే శరణ్యం. అఖరికి వొళ్ళుమండి, మిగతా
యిల్లు మరొకళ్ళకి అద్దెకివ్వకపోతే, యిల్లు ఖాళీ చెయ్యాలి వస్తుందని
బెదిరించాను, తక్షణం ఖాళీ చేశాను— ఐదేళ్ళకి.

నా మూడో ఇంటి యజమాని పేరు పంచమహాపాతకం. ఆయన
చేసిన అపచారం యేమీలేదు. ఆయనింట్లోనే కాపురం వున్నాను. అది బాగా
పాతిల్లు. హిందూదేశ చరిత్ర జాగ్రత్తగా, వొళ్ళు దగ్గర బెట్టుకుని చదివిన
వాణ్ణి కాను; అంచేత ఆ యిల్లు యేకాలం నాటిదో నేను నిర్ణయించలేను.
ఇట్టేకుల నాటిదా? ఏమో! రాములవారు సీతాదేవి అరణ్యవాసం చేసిన

వాటిదనడానికి తార్కాణం వుంది. అంజనేయులు లేక అతని అనుచరులు, ఆ యింట్లోనో, లేక ఆ యిల్లు వున్న స్థలంలోనో, ఆ వొక్క పుట్టినా మకాం చేసివుండాలి. ఎంచేత నంటారా ?

మా యింటిమీద వో డజను కోతుల బృందము విడిది చేస్తాయి. దేశంలో ఉన్న కీటకజాలం మచ్చుకొకటి చొప్పున చూరును అంటిపెట్టు కొని వుంటుంది. సృష్టికి పూర్వం, జీవకణువులోంచి ప్రథమ ప్రాణి ఉద్భవించి, వివిధ రూపాలుగా పరిణామం చెంది, తునకు మానవుడుగా అవడం వరకూ జరిగే ప్రాణుల జీవిత నాటకంలోని మధుర ఘట్టాలన్నీ మా వొక్క వంటింట్లోనే తిలకించవచ్చు. ప్రకృతికి “కళా” ప్రాతిపదికన్నట్లే, ఆ ప్రాచీన, ప్రాకృతిక వైభవానికి మా ఆవిడ ప్రకర్షించిన శిల్పనైపుణి, కళా చమత్కృతి, నూత్న వైభవాన్నీ, ఒక కొత్త చైతన్య కృంగారాన్ని ఆపాదించిందనడం సమంజసం. కుంపటికోసం ఉద్దేశింపబడ్డ బొగ్గులు అందులో తప్ప, ఇల్లంతా తాండవిస్తాయి. వృద్ధనారి తలలో నెరసిన శిరోజములవోలె, బూజులు ఇంద్రజాలాన్ని అల్లుతాయి. ఓహోహో ! ఏం వైభవం ! ఏ మూల చూసినా చినిగిన బట్టలే, ఏకింప చూసినా దుమ్ము, దుద్ర, దూగరా; ఏవైన చూసినా, ప్రవండ అగ్నిజ్వాలా నీడలే ! ఏమని వర్షింతురా, ఎట్లు వర్షింతురా, నా త్యాగరాజా !

పంచమహాపాతకంగారితో ఒకటే చిక్కు. ఆయన చాలా మంచి వాడు. చెడ్డవాళ్ళని గురించి అడ్డమైనవాడూ లెక్కర్లు దంచుతాడు గాని, నుంచివాళ్ళవల్ల దేశానికి, మానవాభ్యుదయానికి జరిగే హానిని గురించి, సంక్రమించే అరిష్టాన్ని గురించి, ఒక్క వాజమా నోరు పెగల్చడేం! మరి నావొళ్ళు మండుతోంది. లేకపోతే పంచమహాపాతకం అల్లా అనగలదూ ! నాయినా, నీకు మరో కొత్త యిల్లు కట్టించి యిస్తాను. అంతవరకూ యీ ఇంట్లో ఎల్లానో రోజులు వెళ్ళబుచ్చు” అన్నాడు.

“ఇంతద్దీ యిచ్చుగుంటూ అంతవరకూ ఈ ఇంట్లో వుండమంటావు టయ్యా” అన్నాను.

ఆయన వొక్క మహాపాతకం మాత్రం నవ్వి నట్లు నవ్వాడు. “ఇట్లాంటిలు ఎల్లా కట్టించావు? ఎప్పుడు, ఎవరు కట్టించారు?” అంటూ ప్రశ్న పరంపర కురిపించాను. “ఈ ఇల్లు నాదికాదు. మరొకరి దగ్గర అద్దె కుచ్చుకున్నా మీకోసం. నేను కట్టించే యిల్లు నెల రోజుల్లో పూర్తవుతుంది. అంతవరకూ ఎల్లాగో గడపండి. ఈ ఇంటికి మీరు అద్దెకూడా యివ్వొద్దు నేనే యిచ్చుగుంటాను.” అని వెళ్ళిపోయాడు ఆయన. ఏం చెప్పమంటారు? ఈయన కథ ఇల్లా వుంది. నా కిదేదో పన్నాగంలా కనబడ సాగింది. ఇంత మంచివాళ్ళుండటం, నిజంగా దేశానికి నష్టం. మంచితనం పైన ఏదైనా పన్నుంటే బాగుండు ననిపించింది. నాకు పుట్టబొయ్యే అబ్బాయికి, వాళ్ళమ్మాయిని యిద్దామన్న యత్నం కాదు గదా కొంపతీసి! పోనిద్దురూ, తీవేటందుకు మనకి కొంపెక్కడేడిసింది అని మా అవిడ తన జన్మకల్లా ఒక్క చలోక్తి నామీద ప్రయోగించి బొగ్గుల నృత్యానికి బూజుల గజ్జకట్టి కాలని కట్టెల చుంమ్ చుంమ్ సంగీతంలో కృతి కలుపుతూ, గరిటి సంబరంలో నిమగ్ను రాలైంది.

నా బుర్రలో — బూజు దులిపింతర్వాత నుమాండి — ఒక గొప్ప భావం ప్రవేశించి, స్థావర పడింది. వెంటనే ఆచరణలో పెట్టాను. అచ్చాఫీసుకెళ్ళి కొన్ని అహ్వన పత్రాలు అచ్చొత్తించి తీసుకొచ్చాను.

“అయ్యా! అమ్మా, నేడు సాయంత్రం 4 గంటలకి మర్కట లగ్నమున నేనూ, నా సతీమణియు మా యింటి యజమాని మా కోసం కుదిర్చిన గృహంలో, గృహాలంకరణ మహోత్సవం జరుపుటకు పెద్దలు నిశ్చయించిరి గావున, ఏతత్పుణ ముహూర్తమునకు తాము యథా పరికరములతో విచ్చేసి, ఉత్సవము జయప్రదముగా సల్పి, మదర్పిత బొగ్గు, బూజు, దుమ్ము, దుప్ర, కీటక సంపదను గైకొని మమ్మానందింప జేయ కోరుచున్నాడ.

షరా “మీమీ తల్లీలు, చీపుళ్ళు, గంపలు, జల్లెడలు మీరే తెచ్చుకో ప్రార్థితులు.”

ఆహ్వానాలు ఓ యాభై అద్రసులు వ్రాసి సిద్ధం చేశాను. అది చూసి మా ఆవిడ ఆనందానికి మేరే లేదు. ఆకస్మిక ఛాయా చిత్రంలాగ చేతిలో గరిటని మూల పడవై చినదై, సంభ్రమముతో అరుదెంచి ఇట్లు చెప్ప దొడంగె :

“వ్రాతూ, నాచేత కాదగిన కార్యకలాపమంతయూ, పలువురు పుర వ్రాముఖులకి పంచుట మీ ఔదార్యము చాటుచున్నది. రేపిపాటికి మన గృహ మెట్లుండునో వూహింప నోపునె!”

ఊహించడంలో నిమగ్నులమయ్యాము. ఆహాహా! మా ఆహ్వా నాలు అందుకోగానే స్నేహితులు, బంధువులు ఒచ్చేసి ఇల్లంతా శుభ్రపరు స్తారు. ఎవరెవరికి ఏమేం పనులు పురమాయింబాలో నిర్ణయం చేసు కున్నాను. నా మిత్రుడు కరభయ్య మాసిన బట్టలన్నింటినీ ఒక దరికి చేరేసి, బొత్తిగా పనికిమాలినవాటికి నిప్పు పెడతాడు.

కృష్ణావతారం చినుగులు కుడతాడు. రాఘవమ్మగారు దుమ్మెత్తి పోస్తారు. హనుమాయమ్మగారికి తేలువిషం ఎక్కడుట. అందుచేత తేళ్ళని చంపి పోగుచెయ్యడం ఆవిడపని. మరి బూజులో — నా ప్రాణ స్నేహితుడు గురుమూర్తి. బూజుల విషయంలో వాడు కేవలం పరమాత్ముడే — సిగరెట్టు పొగతోనే వాటిని భస్మీభూతం చెయ్యగల్గు. అతని సతీమణి, రమణమ్మ గారు ఆమె కోమలహస్తంతో ఆ బొగ్గుల మసిని తుడిచివేస్తుంటే, ఓహోహో!

నేనో పాతికా, ఆవిడో పాతికా — రమణమ్మగారు కాదు, మా ఆవి డన్నమాట — ఆహ్వానాలు తీసుకుని, నలుగురికీ స్వయంగా యిచ్చి పిలవ డానికని వూళ్ళోకి బయలుదేరాము. ఇంటికొచ్చేటప్పటికి మధ్యాహ్నం మూడున్నర దాటింది. అతిథులందరూ మరో పావుగంటలో ఏతెంచ నున్నారు. అమితోత్సాహంతో కొంపలోకి తలుపుతీసి ప్రవేశించాం గదా, మమ్మల్ని ఎమర్కొన్న దృశ్యం ఎట్లాంబోవని మీ వూహా!

ఇల్లంతా శుభ్రంగా, అద్దంలాగ చేసేవారు ఎవరో. మడత దుప్పటి లాగ ప్లాస్కలో వ్యాక్యూమ్ గ్లాస్ లాగ, ముత్యంలాగ, చంద్రుడిపై తెల్ల మేఘంలాగ ఇల్లంతా కడగబడి, ముగ్గులెట్టబడి, అలకబడి, సున్నం కొట్ట బడి, సూర్యోవయంలా గుండంపే నమ్మండి. దొడ్లలో నుయ్యుంది లెండి. నా సంకల్పం మా గురుమూర్తిని అందులో దించి నీళ్ళు తీయించాలని; అనొక మహత్తరమైన దిగుడు బావి. భూగోళశాస్త్రం పరీక్షలో యిట్లాంటి ప్రశ్న అడుగుతుంటారు. “నూతిలో చేదవేస్తే, న్యూయార్కు పట్నంలో ఆ చేద తేలింది. దీన్నిబట్టి ఆ నుయ్యి ఏ పట్నంలోదో కాకపోయినా ఏ దేశంలోదో చెప్పకోండి? మీకిచ్చిన ప్రపంచ పటంలో ఆ పట్నం దగ్గర గుర్తుపెట్టండి” అని అడుగుతారు. దానికి సమాధానం మా దొడ్లలో నుయ్యి. ఇల్లంతా శుభ్రం చెయ్యడం కాకుండా ఆ నూతిలోంచి నీళ్ళతోడి, అర డజను గంగాళాలు నింపాను ఎవరో. ఈ దురంతం చేసిందెవరు? ఎవ రై నా క్షమార్లులు కారు. క్షణంలో నలుగురు అతిదులూ వొస్తారు. నా పనేంగాను! ఎంత పరాభవం! ఏదీ మీ బొగ్గుల దొంతరంపే ఏం చెప్పను? బూజులేవమ్మా అంటే మా ఆవిడే మనగల్లు? అన్నీ గతించినై. ఆ తేళ్ళ పరంపరలు, ఆ బొజ్జింకల వయ్యారపు సముదాయము; ఎలుకల మంద హాసము; సాలీండ్ల మూగతపస్సు; మాసినబట్టల స్థాన చలనము—అన్నీ నశింపు. మా దీ కేవలం? ఏదీ దోవ? నేను మా ఆవిడా గోదావరీ, కృష్ణా యీ రెంటిలోనూ ఎవరు ఎందులో పడటమా అనే విషయం తర్కించుకుంటుండగా ఒక చిరునవ్వు వినిపించింది. ఒకటి కాదు, రెండు చిరునవ్వులు. వాటిని ఉద్యమింపచేసినవారు పంచమహాపాతకంగారు, ఆయన సతీమణి.

“మీరు పడుతున్న అవస్థ చూడలేక, మీరు యింటిలో లేని సమయంలో నేనే యిదంతా శుభ్రం చేయించాను. మన కొత్తిల్లు వారంలో సిద్ధం కాబోతోంది. ఈ వారం యిక్కడే నిర్బంతగా గడపండి” అన్నా

దాయన. ఏనాడు నామకరణం చేశారో పెద్దలు. ఆయన్ని తల్చుకుంటే పంచమహాసాతకాలు పట్టుకొని, ఎముకల్లోకి జీర్నించి పీడించి, మసిచేసి వొదిలి పెడతాయా అనిపించింది. పైగా ఆ చిరునవ్వు చూడండి!

“ఇలా నాతోరండి” అని నన్ను వీధిలోకి తీసికెళ్ళాడు.

“అల్లా పైన చూడండి.”

చూసాను.

వీమీ కనబళ్ళేదు.

“ఇంతేనా మీ జ్ఞాపకం ఇదివరకెన్ని కోతులుండేవో మరచి పొయ్యారా తరిమేశాను.”

దాంకో కత్తి నా గుండెల్లోకి పోవడం, మెలి తిప్పడం సమాప్తం. ఈ నీచుడితో నాకేలా.....చీ. అనుకుని, ఆ సాయంత్రం యిల్లు ఖాళీ చేశాను—అంటే ఆ వారాంతం వో సాయంత్రం అన్నమాట.

ఇహ మా నాలుగో యింటాయన్ని గురించి చెప్పటానికి నాకు ఓవీకా లేదు, వున్నా తీరుబడి లేదు. ఎంతవంటే, ఆయనింటిలో నే నున్నదీ పరిగ్గా మూడు గంటలు, ఏవరాలు నాకు బాగా జ్ఞాపకం లేవు. ఆయన వ్రాసిన ఉత్తరం ముక్క చూసుకుని నేనూ మా అవిడే ఒక రెండెడ్ల బండిలో సామస్తు వేసుకుని మరో ఒంటెద్దు బండిలో మేం ఎక్కి అడ్రసు ప్రకారం ఒక యింటి ముందు దీగాం. వీధి గుమ్మం మూసి వుంది—పక్కవ ఇల్లి కిటికీ వుంది — ఎంతలెండి యుద్ధ కాలంలో వచ్చిందే అగ్గిపెట్టి—అంతః—ఆ కిటికీలోంచి ఓ యాభై తలలు తొంగి చూశాయి.

“ఖాళీలేదు వెళ్ళండి మేం వచ్చేళ్ళాం” అని బృందగానం సాగించాయి.

“నేను యింటికోసం రాలేదు, ఇంకాయన కోసం వచ్చాను.” అన్నాను నమ్రతతో.

“అయన పేరు?” అన్నాయి ఓ అరడజను తలకాయలు.

“పంచాంగం” అన్నాను.

ఆ తలకాయలు నవ్వి నవ్వి మాయమయ్యాయి. మా యింటాయన పేరు పంచాంగం. దానికి నేనా బాధ్యుణ్ణి. వారింట్లో కాపురం వుంటూ, అయన పేరు చెప్పేటప్పటికే విరగబడి నవ్వడమా? ఎంత అన్యాయం!

పంచాంగంగారు ఆ వెనకవీధిలో వుంటున్నారు. బళ్ళు వెనక్కి మళ్ళించి, పంచాంగం గారింటికి చేరుకున్నాం. అయన అరుగుమీద కూర్చుని చుట్ట నముల్తున్నాడు. అయన మీదికి కారాజువ్వలా వెళ్ళాను.

“ఏం పనయ్యా ఇంట్లో ప్రవేశించమని అంతక్రితమే మరొకర్ని ఆ ఇంటిలో ప్రవేశపెడతావా. ఇదేనా పెద్ద మనిషి తరహా. చూడు నీ విషయం కనుక్కుంటాను” అన్నాను. అంటే అచ్చంగా యింత కఠినమైన మాట ప్రయోగించలేదనుకోండి. తత్తుల్యమైన భావం ప్రకటన చేశాను. పంచాంగం చుట్ట తీసి నవ్వి, “ఒసే” అని కేకేసి, పడక కుర్చీవేసి కూర్చోమన్నాడు. సగం పంచాంగం — (అంటే అయన భార్యలెండి) మరచెంబు; గ్లాసుతో ఊచినీళ్ళు తెచ్చింది. వీధిలోకెళ్ళి మా అవిణ్ణి బండిలోంచి దించి, లోపలికి తీసుకెళ్ళి కాళ్ళు కడికి పసుపు పారాయణ పూసి, హారతిచ్చింది. అరిసెలు, అప్పాలు, అరడజను మొక్కజొన్న పొత్తులు వెండి పళ్ళెంలో తెచ్చి నాముందు పెట్టింది.

“ఇదిటయ్యా నువ్వు చేసేపని. చెప్పేదొకటి చేసే దొకటినా?” అన్నాను, కోపం దీగమింగుకోలేక.

“తరువాత మనవిచేస్తా, ముందు భోంచెయ్యండి.” అన్నాడు పరమ పంచాంగం.

నేను ఫలహారం చేస్తున్నా, సంస్కారం, నాగరికత గల ఆధునిక కుణ్ణి కాబట్టి. మరోడైతే ఆ పొత్తులు అయన మొహానకొట్టి మరీ వెళ్ళును.

“మీకు రాసిన ఉత్తరం ఆయనకి వెళ్ళిందిట. ఆయనదీ మీదీ వొకటే పేరుట. మీరు మళ్ళా రెండు మూడు త్రాలు వ్రాశారు. ఓ వేళ నా ఉత్తరం అందలేదేమో అని మళ్ళా మొన్న వ్రాశాను. ఆ ఉత్తరం సరిగ్గానే చేరిందన్న మాట. పోస్టువాడు యిప్పటికేనా నిజం తెల్పు కున్నందుకు సంతోషించాల్సిందే.”

“పేరువొంకని ఆ యాభై తలకాయలి కుటుంబంగాడు అందులో ప్రవేశిస్తాడా? వాణ్ని బైటకి తోలెయ్యలేరూ, యింటి యజమాన్లుగా” అన్నాను.

“పోనిస్తురూ పాపం. ఇల్లు లేక ఎంత అవస్థ పడుతున్నాడో”

“నా వొళ్ళు మండడం సాగింది. చూడండి, స్వార్థరాహిత్యం వల్ల ఎంతకీడు వాటిల్లుతోందో.”

“మరి నా మాటేం చెప్పారు?”

“భగవానుడి కృపండానిగాని, అన్నీ చక్కపడతై. నేనన్నీ వీర్పాటు చేస్తాగా.”

“మీకు మరో యిల్లుందా?”

“మీ కెందుకు, ఆ సమస్య నాకు విడచిపెట్టండి” పంచాంగం వీధిలో కెళ్ళి నలుగురు ఉక్కులాంటి మనుషుల్ని పోగుచేసి, బండిలో సామానంకా, యింటిలో పెట్టించాడు. నాకర్థంకాక ఆశ్చర్యంతో చూస్తూ అరివెలు తింటున్నాను.

ఇంటిలోంచి, తన సామాన్లు వొక్కొక్కటే, వీధిలోకి చేరుస్తున్నాడు మంచాలు, బిల్లులు, కవ్వం; రోకలి, రెండు జల్లెళ్ళు, ఐదు బ్రంకు పెట్టెలు, గంపలు, మాసినబిట్టల మూటలు సర్వమూ బైట జేరేయించాడు. మేం దిగిన రెండెళ్ల బండిలో పెట్టిస్తున్నాడు.

“ఒకసారి తమరు లోపలికి దయచేస్తారా — కాస్త శ్రమనుకోక” అన్నాడు.

అదంతా స్వప్నంలాగుంది. లోపలికెళ్ళాను. నలుగురు ఉక్కు మనుషులు, ఆయనా కలిసి మధ్య హాల్లో ఛోషాణాన్ని కదల్చడానికి యత్నిస్తున్నారు. నన్నూ వొక చెయ్యి వేయమని అడిగాడాయన. “ఇవన్నీ ఎక్కడికి చేరేస్తున్నారు?” అన్నాను.

“నేను నిజాయితీగల పెద్ద మనిషిని. అడినమాట తప్పను. మీకు ఇల్లు యిస్తానన్నాను. యిచ్చితీరతాను. మీరు మా యింటిలో వుండండి—?”

“మీరో—”

“నా మాటకేం. భగవానుడున్నాడు. ఏ చెట్టు నీడకో చేరుకుంటా— యిల్లు మెల్లి మెల్లిగా అదే దొరుకుతుంది” అన్నాడు ఆయన.

ఇదేం కర్మ!

“అల్లా వీలులేదు. నలుగురూ ఏమనుకుంటారు?”

“ఏమనుకుంటారు, అద్దెకోసం యజమాని వనవాసం చేస్తున్నాడనుకుంటావు. అసలందుకే యిల్లు కట్టుకోడం. తమకి తెలియందేముంది లెండి పోనీ ఛోషాణం యిక్కడే వుంచుతాను. తమరే వాడుకోండి.”

అ చివరి వాక్యంతో, నా పొత్తికడుపులో బల్లెం గుచ్చినట్లైంది.

“ఇంకా నయం. మీరే వుండండి. నేను మా ఆవిణ్ణి పుట్టింటికి పంపేసి, ఏదో హోటల్లో గడుపుతాను” అన్నాను.

అల్లా ఎంతమాత్రం వీలులేదు. పైగా మీ యిష్టమా! భగవానుడి ఆజ్ఞ వుండాలండోయ్....”

నేను వంటింట్లోకెళ్ళి మా ఆవిణ్ణి బరబరా యీడ్చుకొచ్చి వాంపెద్దు బండిలో ఎక్కించాను.

“ఎక్కడికి ప్రయాణం?” అన్నాడు.

“ఇప్పుడే నదిలో స్నానంచేసి వొస్తాం. తోల్రా బండి.” అనడంతో బండి కదిలి, అప్రతిష్టపాలవడం తప్పించుకున్నాం. నదిలో స్నానానికని ఆయనతో చెప్పినా, నాకు మళ్ళా యివతలకొచ్చే సంకల్పం

లేదు. అట్లాంటి సందర్భంలో ఆత్మహత్య తప్ప, మరి గత్యంతరంలేదు. పంచాంగం అన్నట్లు యివన్నీ మనిష్టమా—భగవానుడి ఆజ్ఞ కావాలి. అంచేత ఆత్మహత్యలాంటి వెర్రి వెర్రి వేషాలెయ్యక, తిన్నగా ఆవిడను పుట్టింటి కంపి, నేను హోటల్లో మకాం చేశాను.

ఇది 1946 మాట పంచభూతంగారింట్లో కొత్త కాపరం—నేనూ మా ఆవిడా, వంటమనిషి, పసిపిల్లా, రెండు పిల్లలూ. అద్ది పాతిక రూపాయలు. అన్ని నిధాలా మంచిల్లు. పంచభూతంగారు పక్క వీధిలో వుంటున్నారు. పేరాలు లేకుండా కులాసాగా సంవత్సరం గడిచి పోయింది. 1947 ఆగస్టు వచ్చింది.

దేశానికి స్వతంత్రంవచ్చింది. నాకూ వో ఆడపిల్ల — ఎంతకాలం వూరుకుంటుంది చెప్పండి—కలిగింది. భూములు పుష్కలంగా పండాయి; ఉద్యోగం పెద్దదయింది. చేతిలో బోలెడంత డబ్బు. మనమే యిల్లు కడదాం, ఎంతకాలం అద్దెకొంపలు. వట్టుమంది కూడా, మా ఆవిడ. దేశ విభజనా, కాందిశీకుల సమస్య బయలుదేరిన సంగతి మీరందరూ ఎరుగున్నదే. ఒక్కసారిగా దేశం అంతటా అద్దెలు పెరిగినయి. ఒకటో తారీకున అద్ది యివ్వడానికి పంచభూతంగారింటికి స్వయంగా వెళ్ళాను. ఆయన నలభై చేసినా యివ్వడానికి సిద్ధంగా వున్నాను. అబ్బే, ఆయన విషయం ఎత్తలేదు. వెడుతూ వెనక్కి తిరిగి అన్నాను.

“మరి....మరి....అద్దిమాట?”

“ఇ స్తిరిగా....”

“అ....సరె....” అని నవ్వుకుని వెళ్ళిపోయాను.

తర్వాత వారంరోజుల్లో మా ఇంటిని కొంత మరమ్మతు చేసాడు, ముందులాంటిది; వెనక “అవుట్ హౌస్” సరంబి, గిలాబా, అరెకకాచెట్లు. బుల్లితోట, అందులో విహారిందే పక్షులు, అవి బైటకి పోకుండా చుట్టూ వైర్ నెట్టింగు.

యాభై యివొచ్చునని నిర్ధారణ చేసుకున్నాను. ఆ నెల ఆయనే మా యింటికొచ్చాడు. వందరూపాయల నోటిచ్చాను. పాతికా తీసుకుని మిగతా డబ్బిచ్చేశాడు.

“చాలా బాగుంది ఇల్లు యిప్పుడు” అన్నాను.

“ఏదో — చేయించాను. మీకు సంతృప్తి గలిగితే అదే చాలు.”

“మీం అద్దీమాటో”

“మామూలే”

“ఎక్కువ చెయ్యరు?”

“చెయ్యను.”

“అందరూ చేస్తున్నా.”

“వాళ్ళకు మతుల్లేవు. ఇచ్చేవాళ్ళకి గతుల్లేవు.”

“మీరు బోలెడు డబ్బు యింటిమీద పెట్టారు. అది రాబట్టుకోరు?”

“నా యింటిమీదే ఖర్చు పెడుతున్నాగాని, వూళ్ళోవాళ్ళ యిండ్ల మీద కాదుకదా.”

“మీరు అనుభవించడం లేదుగా.”

“మీరనుభవిస్తే, నేననుభవించినట్టు కాదు?”

ఈ పెద్ద మనిషి నేం జెయ్యమంటారు? బోలెడుమంది పిల్లాజెల్లా పైగా, ఎట్లా గడుస్తుంది. నాకు జాలేసింది.

నరుసటి నెలలో వారింట్లో ఏదో కార్యం వచ్చింది. నేనూ వెళ్ళాను. వచ్చేస్తూ అన్నాను.

“నా మనస్సు వూరుకోడం లేదు. మీరు అద్దీ ఎక్కువ చెయ్యాలి.”

“చెయ్యను.”

“బాగా ఆలోచించండి, రోజులు బాగాలేవు. మీకు గడవదు.”

“అందరికీ గడిచినట్లే నాకూను.”

“అప్పులపాలై పోతారు.”

“దై వకృప”

రామదాసులా నటిస్తాడేం, ఈ పంచపిశాచంగాడు? నాకు నిద్ర పట్టడం లేదు. బెంగతో మా ఆవిడ మంచాన పడింది. వాళ్ళింట్లో కథలూ, కాల్యాలు జరిగినప్పుడు, బహుమతులు రూపేణా వారికేదో ముట్టచెబుదాం. బెంగెట్టుకోకు; లేచి, తిరుగు— అని ఆవిణ్ణి వూరడ బెట్టాను.

ఇంతలోకి మా అదృష్టవశాత్తు హైదరాబాదు సమస్య చక్కా వచ్చింది. దేశంలో అందరూ, అద్దెలు నాలుగింతలు చేసి వూరుకున్నారు.

మా ఠాకినీభూతంగారు మాత్రం, అణాకూడా పెంచలేదు. నాకో భావం తట్టబోయి మానేసింది. అదేమిటో తరవాత మనవి చేస్తాగా.

మీ కిదంతా చదవటం విసుగని నాకు తెల్పు. కాని ఏం చెయ్యను? ఈ నా విషాదగాధ విసుగెత్తించిందంటే ఆశ్చర్యమేమిటి? పైగా నగ్న సత్యం ఈ రోజుల్లో ఎవరికి రుచిస్తుంది చెప్పండి. ఇంతవరకూ వోపిగ సట్టినవారు, ఈ కాస్తా చడివెయ్యండి మరీ. అట్టే యిదవక! ఇదే రస వత్తర ఘట్టం.

మూడునెల్ల క్రితం, అమాంతం మా ప్రక్రియంటాయన మా యింటి కొచ్చి అబోడిబోమని బుర్ర మా కొత్తగా సున్నం వేసిన గోడకి కొట్టు కున్నాడు. ఏమిటయ్యా కథ అని అడిగాను.

“ఇంకేముంది? చిప్పా, కర్రా చేతికివ్వండి” అన్నాడు.

“నిబానించి చెప్పండి—మా గోడ చెడిపోతుంది.”

“ఏం చెప్పమంటారు? మా యింటాయన అమాంతం అద్దీ నాలు గింతలు చేసాడు.”

ఏం చెప్పనుంటారు. హైడ్రోజెన్ బాంబ్ తయారయింది. అందు కుట.”

“ఎంత ధన్యుడవయ్యా— పిచ్చివాడ, సంతోషంతో పార్టీ యివ్వడం పోయి యిల్లా బెంబేలెత్తి ఎవరేనా ఏడుస్తారా! లే, లే వెళ్ళి మొహం

కడుక్కో" అని ఆ దీనుణ్ణి పంపించివేశాను బుజాన తువ్వలు వేసుకుని, తొందరగా పంచభూతంగారింటి కెళ్ళాను.

"ఏమండోయ్—ఇహ మీరు వూరుకుంటే లాభం లేదు. కొంప మునిగింది.

"దొంగలు గోడకి కన్నాలెట్టా—పోనీలెండి, మళ్ళా గోడ లెట్టిద్దాం—ఈసారి డిస్టెంపర్ చెయ్యించి, ప్లాస్టిక్ షీట్స్ వేయిస్తాగా."

"అదికాదయ్యా, హైడ్రోజన్ బాంబ్ తయారైందిట."

"అవుతే!"

"మీరు అద్దెక్కువ చెయ్యారా?"

"దానికి దీనికి ఏం సంబంధం?"

"బాగానే వుంది. ఒక్క బాంబ్ తో మీ యిల్లు భస్మం అవుతుంది. అది జరిగేలోపలే, మీ పెట్టుబడి సొమ్ము రాబట్టుకోవాలి. అంచేత దయచేసి యింటద్దీ వంద చెయ్యండి" అని బ్రతిమిలాడాను.

భూతం వికృతంగా నవ్వుడం సాగించాడు. "పిచ్చివాడా బాంబ్ లేస్తే, నేనూ, నువ్వు మాత్రం వుంటామా? డబ్బుంటుందా? అందరం దుమ్ములో కలిసిపోతాం. వెళ్ళండి! వెళ్ళి రోజూ భగవద్గీత పారాయణ చెయ్యండి." అన్నాడు. నేను సిగ్గుపడి, కొంపకి చేరుకున్నాను.

ఇందాక అన్నానే. ఒక భావం వొచ్చి మానేసిందని, ఆ భావం ఈసారి లోపలికి జొరబడింది. అదేమిటంటే ఈ సమస్య అంతర్జాతీయ సమితిముందు పెట్టి న్యాయం పొందుదామని, వెంటనే ఒక ప్రణాళిక తయారుచేశాను. అందులో నిబంధనలు చూడండి

1. ప్రతి యింటి యజమానీ ఇల్లు అద్దెకు ఇవ్వబడదని బోర్డు కట్టాలి.

2. ప్రతి నెలా కాకపోయినా ప్రతి సంవత్సరమూ ఇంటద్దె ఎక్కువ చేసితీరాలి. ఏ విధంగా?

అ. పాతదైన కొద్దీ అద్దె పెరుగుతుంశాలి.

ఆ. గోడలు లేకపోతే గోడకి 10 రూపాయల చొప్పున.

ఇ. కప్పకపోతే 50 చొప్పున.

ఈ. నేలమట్టం లేకపోతే 100 రూ॥లు.

3. మరమ్మతులు ఎప్పుడూ తలపెట్టకూడదు. ఆ ఖర్చుతో మరో యిల్లు కట్టించి మరో సంసారం నిలబెట్టొచ్చు.

4. సాధ్యమైనంతవరకూ ఇంటాయన అద్దెకిచ్చిన వాటా దగ్గర లోనే కాపురం ఉండాలి. స్విట్జర్ లాండ్, కైరో, అలాస్కా. మాస్కోల కేసి మకాం చెయ్యకూడదు.

5. ఇదీ ఆఖరు నిబంధన—

ఇంటాయన అద్దెకున్నాయన్ని ఖూసీచేస్తే ప్రపంచ కోర్టుకి మాత్రం విచారణ చేసే అధికారం వుంది. మిగతా కోర్టులకి లేదు.

అల్లాగే అద్దెకున్నాయనకి ఇంటాయన్ని ఖూసీ చెయ్యాలన్న సంకల్పం కలిగినట్లు ఋజువైతే, ఋజువిచ్చినవాడినీ, సంకల్పం కలిగిన వారినీ, వరల్డ్ కోర్టు విచారణ చేసి, ఋజువు కాకపోయినా మరణదండన విధించే హక్కుంది

ఇదీ తయారు చేసిన తర్వాత మా పంచభూతాన్ని చంపడానికి నిశ్చయించుకున్నాను. దైవం కలిసొచ్చింది. ఆ ఉదయమే స్టీఫిన్ లీకాక్ అనే ఒక తోటి కాపురస్తుడు. అమెరికాలో కాలేజీ ప్రొఫెసర్. న్యూయార్క్ పట్నంలో, అద్దె ఎన్నిసార్లా కోరినా ఎక్కువ చెయ్యని మిషమీద, తన ఇంటి యజమానిని పిస్తోల్తో కాల్చి చంపేసి పోలీసులకు పట్టుబడిపోయిన సంగతి వ్రాయడం, ఆ వ్రాసింది నే చదవడం జరిగింది. ఆ వింతగాథ ఆంధ్రదేశం మినహా ప్రపంచం అంతా చదివే ఉంటుంది.

ఈ విషయంలో నేను ఆయన వ్యాసంలో సంగతులు దొంగిలించా నని అనుకోవద్దని మనవి. చంపాలన్న సంకల్పం మాత్రం అది చదివి

తర్వాత కలిగింది. మేమిద్దరం కలిసి, ఒక రేపే చంపామని కూడా అనుకోవద్దు. ఆయనకి విస్తోల్ లైసెన్సుంది. నాకు లేదు. ఆయన మిట్టమధ్యాహ్నం హత్య చేశాడు. నేను నిశిత్రాచి చేశాను. ఆయన నేరం వా పేసుగున్నాడు. నే వాప్పుగోను. నేను పిరికివాణ్ణి, స్వార్థపరుణ్ణి, ప్రాణంపై తీపి జాస్తి వెళ్ళి ఎల్లాగో ఆ పంచభూతాన్ని హత్యచేసి, రక్తం చేతులు కడుక్కున్నాను.

సోపతీసి నిజమనుకుని నా మీద కేసు పెట్టేరు! చంపలేదండి — చంపుదామన్న కసి అంతగా ఉందన్నమాట. ఆ కసి తీర్చుకోడానికి అల్లా వ్రాశాను. అంతే!

ఇప్పటికై నా తెలిసిందా, నా స్వార్థపర్వతం ఎట్లాంటిదో!